

MVG.DK

Meting av hvussu nógv føroyingar av órøttum rinda í MVG fyri nettænastur



mofibo




Spotify



Office 365



OneDrive



Forord



Tá føroyingar keypa hald til stroymingtænastur, spøl, forrit og appir frá til dømis Netflix, HBO, Apple-TV, Spotify og líknandi fyrítøkum, rinda vit eisini meirvirðisgjald. Men gjaldið fer ikki í landskassan, sum tað eigur. Fyrítøkurnar eru nevnliga ikki skrásettar í Føroyum, og peningurin fer sostatt av órøttum av landinum.

Tað ber ikki til neyvt at siga hvussu stóra upphædd talan er um, men sambært hesi kanningin, snýr tað seg um 13,5 milliúnir krónur um árið. Og tað er ein upphædd, sum bara veksur. Bara undir korona-tíðini er hon uttan iva vaksin munandi.

Í sløk fyra ár, hava føroysku myndugleikarnir verið greiðir um, at pengar, sum hoyra heima í landskassanum, streyma av landinum. Tað hevur verið umrøtt, og sjálvur havi eg spurt donsku stjórnina um hetta. Eg havi eisini samskift við bæði Skattestyrelsen og havt fund við danska skattamálaráðharran um málið, so allir viðkomandi partar vita, at her fer nakað fram,

sum ikki bara er skeivt, men eisini ólógligt. Enn eru neyðugu stigini kortini ikki tikin til at fáa tað í rættlag. Ein av grundgevingunum hevur verið, at upphæddin varð mett at vera sera lítil.

Sum hendan kanningin vísir, er upphæddin ikki lítil longur. Tað eru í hvussu er 50 milliúnir fyri hvørt valskeið. Og sum sagt: upphæddin er vaksandi.

Tí mugu røttu myndugleikarnir fáa tað rættað sum skjótast. Eg vóni, at henda kanningin kann skunda undir at fáa tað gjørt.

Tað eru starvsfólkini á skrivstovuni hjá Javnaðarflokkinum á fólkatingi, sum hava staðið fyri at fáa málið lýst.

Sjúrður Skaale,
Fólkatingslimur fyri Javnaðarflokkin.

Innihaldsyvirlit

Fororð	2
13,5 milliónir krónur av landinum	4
One-stop-moms	5
Háttalag	6
Føroysk nýtsla av nettænastum	7
Tónleikastroyming	8
Sjónvarps- og filmsstroyming	9
Ljóðbøkur, podcast og netavísir	10
Goymslutænastur, forrit, spøl og appir	11
MVG fyri online lýsingar	12
Hvar liggur málið nú?	13
Keldur og fótnotur	14

13,5 milliónir krónur av landinum

Føroyar fáa ikki MVG-endurgjald frá teimum fyrítøkum, sum føroyingar keypa talgildar vørur og tænar frá. Vit vita, at peningurin verður kravdur inn, men vit vita ikki, um fyrítøkurnar rinda hann útaftur til danska statin – ella als ikki rinda hann út aftur.

Í trimum umførum hevur Sjúrdur Skaale sett fram fyrispurningar til dansku stjórnina um, hvussu stórar inntøkurnar eru frá meirvirðisgjaldi av talgildum tænastrum. Tá hevur tíverri ikki borið til at fingið upplýst, hvussu stórt meirvirðisgjald kemur úr Føroyum. Í 2016 endurrindaðu ymiskar fyrítøkur danska statinum tilsamans 390 milliónir í meirvirðisgjaldi eftir ‘one-stop-moms’ skipanini (sí seinni um osm-skipanina). Upphæddin frá fyrítøkunum, sum eru uttan fyri osm-skipanina, eru ikki við í samlaða rokniestykkinum. Tær 390 milliónirnar svara til áleið 217 krónur fyri hvørt húski í Danmark. Umroknað til føroysk viðurskifti, hevði tað svarað til 3,9 milliónir krónur í 2016.

Tó eru nógvar óvissur heftar at upplýstu upphæddini frá danska skattamálaráðnum, umframt, at brúksmynstrið av tænastrum ikki neyðturviliga er tað sama í Føroyum og Danmark. Harumframt fevndi upphæddin bert um stroyndan tónleik og stroymt sjón- og útvarpstílfar, men ikki um forrit, bløð, appir ella spøl, sum brúkarin eisini rindar MVG av. Bæði brúkarar og stroymingartænar eru


eisini vorðnar fleiri í tali síðani 2016. Tí settu vit okkum fyri at kanna brúksmynstrið í Føroyum nærri, fyri at fáa eina betri mynd av, hvussu nógvan pening talan er um.

Sambært spurnakanning, sum Spyr.fo hevur gjørt fyri Javnaðarflokkinn á fólkatingi, eru nógvald av stroymingartænastrum í føroyskum húsarhaldum, harav serliga nógvald halda Netflix, Viaplay og Spotify. Haldini liggja í ymsari príslegu, og í hesari kanningini hava vit gjørt eina varliga meting, har vit hava brúkt bíligastu haldini sum vegleiðandi fyri samlaða rokniestykkið. Í lýtuni er óvist hvørt meirvirðisgjaldið fer til fyrítøkurnar sjálvar, ella verður borið aftur til danska skattavaldið. Í báðum førum er tað ólógligt. Innkravda meirvirðisgjaldið eigur at verða endurrindað til TAKS.

Hvørja ferð ein føroyingur rindar mánaðargjaldið fyri Spotify, Viaplay, Netflix og líknandi, fara tey 20 prosentini, ið vera lögð afturat søluupphæddini fyri MVG, beint av landinum. Í kanningini hava vit funnið fram til, at talan kann vera um eina upphædd, sum liggur um 13,5 milliónir krónur árliga. Helst meir.

Tað er sannlíkt, at hesin inntøkumissurin hjá landskassanum bert kemur at vaksa. Seinastu árin hava stroymingstænar staðið í ógvusligum vøkstri, og bara síðani vit fóru undir hesa kanningina,

er eitt nú Disney komið við síni egnu stroymingstænastru. Og undir korona-tíðini eru um allan heim komnir nógvald fleiri haldarar av stroymingartænastrum. So er helst eisini í Føroyum.



One-stop-moms

Sambært meirvirðisgjaldslógini (sbr. § 28, stk. 2, nr. 12 og 13¹), skulu útlendsk virki, sum selja fyri meira enn 30.000 krónur árliga (minstamarkið varð tó hækkað úr 30.000 krónum, og upp í 50.000 krónur í lögtinginum 6. mars í ár), meirvirðisgjaldsskrásetast og uppkrevja 25 prosent í avgjaldi av søluni, tá tænastan verður nýtt í Føroyum. Hetta fevnir vanliga eisini um talgildar tænastur, men í Føroyum er eingin skipan sett í verk til tess at krevja hetta inn. Tó er greitt, at føroyskir brúkarar, ið halda tænastur sum Netflix, HBO og Spotify, rinda MVG av sínum haldaragjaldi, hóast meirvirðisgjaldið ikki verður endurrindað føroyska skattavaldinum.

TAKS hevur áður víst á, at tað er trupult at vita, júst hvussu nógvar MVG-skyldugar nettænastur verða nýttar í Føroyum, tí flestu feløgini ikki eru meirvirðisgjaldsskrásett í Føroyum – eisini hóast feløgini eiga at verða skrásett sambært meirvirðisgjaldslógini § 28, stk. 2, nr. 12 og 13. TAKS sigur tað vera óvist, hvørt meirvirðisgjaldið verður uppkravt yvirhøvur, og í teimum fòrunum, har tað verður uppkravt, verður upphæddin møguliga borin aftur til Danmarkar. Í samskipti við danska skattavaldið, siga tey seg tó ikki vera fòr at eyðmerkja, hvussu stórar MVG-inntøkurnar eru frá føroyskum brúkarum av talgildum tænastum. Danmark fylgir ES-ásetingum um MVG frá 2015, har fyrítøkurnar hvør í sær uppkrevja MVG frá einstøkum brúkarum í ES-londum. Síðani endurrinda fyrítøkurnar peningin til ES, sum ber peningin aftur til tey londini, har brúkarin er staddur, ella har tænastan verður brúkt. Hetta er ein sokallað one-stop-shop, ella í

hesum fòrunum: one-stop-moms skipan (osm-skipan, sí fótnotu 2 aftast). Við skipanini kunnu fyrítøkurnar lata seg skráseta eina ferð í ES, afturfyri, at tær sjálvar uppkrevja MVG, heldur enn at skráseta seg í hvørjum einstøkum landi, har fyrítøkurnar hava kundar og meirvirðisgjaldsskyldu. Men, tá ið danska skattavaldið fær borið peningin aftur frá ymsu fyrítøkunum, fáa tey eina samlaða upphædd, og ikki eitt nágreina yvirliit, sum sigur teimum hvar brúkararnir eru staddir ella hvørja tænastu teir hava brúkt. Tískil fær danska skattavaldið ikki eyga á, hvussu nógvur peningur kemur frá føroyskum brúkarum.

Í einum uppriti frá 2015, vendi TAKS sær til Fíggjarmálaráðið viðvíkjandi meirvirðisgjaldi á talgildum tænastum, har víst var á vantandi føroyskar loysnir. Tá varð sagt, at økið kemur at verða ógvuliga torført og fløkt at loysa bæði lögfrøðiliga og umsitingarliga, og tískil eggjaðu tey til eitt samstarv um eina osm-skipan við Danmark ella ES. Tó er framvegis ikki funnið fram til nakra loysn, hóast føroyska nýtslan av nettænastum er vaksan seinastu árin.



Háttalag

Til tess at fáa yvirlit yvir støðuna, hava vit gjørt eina kanning millum 500 tilvildarliga valdar persónar úr panelinum hjá Spyr.fo. Í alt vóru 236 kvinnur og 264 menn spurð, harav 20 prosent vóru í aldursbólkunum 18-29 ár, 25 prosent millum 30-44 ár, 28 prosent vóru 45-59 ára gomul og síðani vóru 27 prosent millum 60-80 ár. 38 prosent av teimum spurdu búgva í Tórshavnar Kommunu, 22 prosent eru úr Eysturoynni, 12 prosent úr Suðuroy og Sandoy, 12 prosent úr Norðoyggjum og 16 prosent úr Norðstremoy og Vágum. Hesi tøluni umboða væl fólkasamansetingina í Føroyum annars, tá ið havt verður í huga búseting, aldur og kyn. Tí kunnu luttakararnir geva eina rættvísa mynd av, hvørjar nettænastur eru at finna í føroyskum húskjum.


Í spurnablaðnum svaraðu luttakararnar um nýtsluna av nettænastum í húskinum, umframt

hvussu nógvur peningur verður brúktur uppá spøl og appir. Dentur varð lagdur á, at talan var um útlendskar nettænastur, sum haldaragjald skuldi rindast fyri. Gjølrigt var eisini hjá luttakarunum sjálvum at nevna aðrar nettænastur, enn tær, sum vóru í spurnablaðnum.


Av tí, at kanningin tekur støði í nýtsluni fyri hvørt húski, hava vit roknað úrslitini frá spurnakanningini í mun til tey 18.000 húsarhaldini í Føroyum, heldur enn fyri hvønn einstakan føroying. Í samlaða roknistrykkinum, hava vit tikið útgangsstøðið í bíligastu haldaragjaldunum hjá feløgum sum Netflix, Viaplay og Spotify. Á tann hátt fáa vit eina varliga meting av hvussu nógvan pening talan er um.




Svarpersónar



Aldursbýtið á svarpersónum




Svarpersónar eftir landaðøki



Føroysk nýtsla av nettænastum

Býti á inntøkum eftir nettænastum



Síðani tað er vorðið gjørligt at hava internetið í lummanum, hava vit eisini fingið móguleikan at undirhalda okkum sjálvum í hvørjari frílotu. Vit kunnu spæla spøl, hyggja at filmum og sjónvarpsrøðum ella lurta eftir útvarpssendingum, meðan vit bíða eftir bussinum, ella ferðast úr einum stað í annað. Bundnu sjón- og útvarpsskráirnar avgera ikki í eins stóran mun, nær vit hyggja og lurta eftir ávísium tilfari longur. Vit kunnu sjálvi avgera nær vit ‘stroyma’.

Hetta sæst eisini aftur í hvussu úrvalið av undirhaldstænastum á netinum er vaksið í vavi, eins og tað eru alsamt fleiri, sum brúka tænaurnar.

Av tí, at svarpersónarnir í kanningini vórðu bidnir um at svara um nýtsluna í sínum húski, ber illa til at greina brúksmynstrið hjá einstaklingum – sum til dømis samanhangin millum aldursbólkar, kyn og hvussu nógv av hesum rinda fyri nettænastur, spøl og appir. Kanningin gevur tó eina góða ábending um nýtsluna í einstøku húskjunum í Føroyum.

Hóast yvirskipaða keypið av appum og spølum ikki er serliga stórt, er munur á ymsu samansetingunum

í húskinum. Høvuðsrákið er, at størri húskini, og tey, sum eiga børn undir 18 ár, keypa bæði spøl og appir við javnari millumbilum, enn smærri húskini, og húskini, sum ikki hava børn undir 18 ár.

Samlaða nýtslan til spøl og appir til teldlar, snildfonir, teldur og konsol um árið, er sostatt eisini eitt vet hægri í størri húskjum, sum telja fleiri fólk og/ella hava børn undir 18 ár.

Kring alt landið er nýtslan av bæði appum, spølum og undirhaldstænastum sum Netflix og Spotify ógvuliga lík úr einum øki í annað. Einasti sjónligi munurin er, at sandoyingar og suðuroyingar ikki tykjast halda nettænastur ella keypa spøl og appir í eins stóran mun sum restin av landinum.


Á næstu síðunum hava vit viðgjørt svarini frá spurnakanningini, og sett tey í eitt yvirlit, sum vísir føroysku nýtsluna av ymsu nettænastunum. Undir hvørjum bólki fylgir ein stutt frágreiðing.

Tónleikastroyming

Sambært kanningini eru tónleikatænastur at finna í helminginum av føroyskum húskjum. Tey flestu stroyma sín tónleik gjøgnum Spotify, sum meira enn 50 prosent av føroyskum húskjum halda. Næst Spotify er tónleikatænastan frá Apple, sum nærum 12 prosent halda. Bíligasta haldið av tænastrunum liggur um 99 krónur um mánaðin, harav 20 prosent er meirsvirðisgjald. Tilsamans verða áleið 2,9 milliónir krónur rindaðar um árið í MVG, bara fyri tónleikatænastur í Føroyum. Í stabbnum til høgru sæst eitt yvirlit yvir mest vanligu tónleikatænasturnar í føroyskum húskjum. Tær meira óvanligu tænastrurnar hava vit flokkað saman í ‘annað’, har tænastrur sum Yousee, Google PlayMusic og Tidal eru.

Tónleikatænastur

% av føroyskum húsarhaldum, ið gjalda fyri hesar tónleikatænastur




Sjónvarps- og filmsstroyming

Nógv tann størsti parturin av føroysku húskjunum halda okkurt slag av stroymingartænastum, ið bjóða eitt úrval av filmum ella sjónvarpsrøðum, og helmingurin hevur enntá fleiri enn bert ta einu tænaðuna. Serliga eru tað Netflix og Viaplay, sum eru vælumtókt í føroyskum húskjum, og tølini høgrumegin benda á, at summi húski halda báðar tænaðurnar. Einans 13 prosent av teimum spurdu søgdu seg ikki halda nakra undirhaldsstroymingartænaðu. Nøkur fá húski halda eisini tænaður sum Amazon Prime, Dplay og YouTube Premium, sum vit hava flokkað undir ‘annað’.

Við útgangsstøði í bíligastu haldaragjöldunum, ið liggja millum 45 krónur og upp í 99 krónur um mánaðin, røkka vit upp um 6 milliónir krónur í meirvirðisgjöldum, sum føroysku húskini rinda árliga

Sjónvarps- og filmstænaður


% av føroyskum húsarhaldum, ið gjalda fyri hesar sjónvarps- og filmsstroymingstænaður



Ljóðbøkur, podcast og netavísir

Ljóðbøkur eru undantiknar MVG í Føroyum, og tískil leggja føroyskir myndugleikar ikki meirvirðisgjald á hesar tænastrnar. Vit vita tó um dømi, har føroyskir brúkarar kortini rinda MVG fyri útlenskar ljóðbókatænastr, og tískil hava vit tikið hendan partin við. Tað eru ikki serliga nógv húski, sum rinda fyri atgongd til hald á ljóðbókum ella podcastum. Tó eru nøkur sum halda eitt nú Mofibo og Audible, og tilsamans svarar árliga meirvirðisgjaldið til eina upphædd omanfyri 17.000 krónur. Fyrirøkurnar, sum bjóða hesar tænastrnar, skulu sostatt neyvnan lata seg MVG-skrásetast í Føroyum, tí inntøkurnar eru somikið lágar. Hóast einki meirvirðisgjald eigur at leggjast á hesar tænastrnar, vita vit um dømi, har MVG verður lagt omaná, og tískil er vert at kanna nærri, hvørt føroyingar av órøttum rinda MVG fyri síni hald av ljóðbókum og podcast.

Eins og við ljóðbókatænastrnum eru tað lutfalsliga fá húsarhald, sum rinda fyri atgongd til útlensk tíðindabløð. Tó eru nógv av blaðhaldunum rættiliga kostnaðarmikil, og tískil svarar meirvirðisgjaldið fyri hesar tænastrnar til nærum hálva milliún um árið.



Goymslutænastur, forrit, spøl og appir


Helmingurin av føroysku húskjunum hava minst eitt hald av antin goymslutænastum ella telduforritum, meðan fimta hvørt húski hevur tvey hald. Haldaragjældini fyri ymsu tænastrnar sveiggja millum 7 krónur og upp í 220 krónur um mánaðin, og tilsamans svarar hetta til eitt árligt MVG gjald áljóðandi 2,6 milliúnir krónur, um útgangsstøði verður tikið í bíligastu haldunum fyri tænastrnar. Stabbarnir niðanfyri vísa mest vanligu forrit og tænastrnar í føroyskum húskjum, meðan vit hava flokkað tær meira óvanligu tænastrnar undir annað. Hesar vóru, millum annað, Adobe Premier Pro, Endomondo og ymsar VPN

tænastrnar.


Fá húski siga seg keypa spøl ella appir við jøvnum millumbilum. Sløk 60 prosent rinda ongantíð fyri spøl ella keypa eyka lutir og funkur til spøluni, meðan 46 prosent av føroyskum húskjum siga seg ongantíð keypa appir ella rinda fyri nakað í appunum. Tó eru nøkur, sum keypa spøl og appir fleiri ferðir um mánaðin ella árið, og tað sæst aftur, tá ið fólk skulu meta um, hvussu nógvan pening tey nýta upp á appir og spøl um mánaðin (sí myndina niðanfyri).

Hóast 51 prosent ikki siga seg brúka nakran pening upp á appir ella spøl um mánaðin, brúka føroysku húsarhaldini áleið 7 milliúnir krónur upp á keyp av appum og spølum um árið, harav 1,4 milliúnir fer til MVG.

Goymslutænastur og forrit



Spøl og appir



MVG fyri lýsingar á Facebook, Google og Instagram kemur neyvan altíð í landskassan

Farnu árin eru føroyskir lýsarasar í stóran mun fluttir frá føroysku miðlunum til útlendskar sosialar miðlar sum facebook. Hetta hevur rakt inntøkurnar hjá føroysku fyrítøkunum - men sannlíkt er, at tað eisini hevur rakt landskassan.

Tá lýst verður á t.d. Facebook, velur lýsarin hvussu nógvir pengar skulu nýstast, og uppgevir sítt kontonummar. Tá pengarnir eru brúktir, verður peningurin tikin av kontuni.

Sambært lógini er handilin tó ikki endaliga avgreiddur. Amerikansku fyrítøkurnar krevja nevnliga ikki MVG inn. Tí skal keyparin sjálvur upplýsa fyri TAKS hvussu nógv lýst er fyri, og síðani rinda røttu MVG upphæddina.

MVG -skrásettar fyrítøkur skulu ikki avrokna MVG fyri slíkar tænastur, men tað skulu t.d. almennar stovnar, politiskar flokkar - og einstaklingar. Í løgtingslóg 136 frá 8. september 1992 um meirvirðisgjald, § 28, stk. 4 stendur soleiðis: "Fólk, almennir stovnar og onnur, ið

ikki eru meirvirðisgjaldskrásett, og sum keypa tænastur, nevndar í stk. 2, nr. 1-6, í útlondum, skulu rinda meirvirðisgjald, um so er, at tænastan verður nýtt í Føroyum."

Tað serliga í hesum føri er, at einstaklingar lýsa nógv á sosialum miðlum sum Facebook. Uppundir val síggjast jú heilt nógv lýsingar frá valevnum. Hesir privatpersónar eru vanir at rinda MVG sum part av prísinum fyri tað, teir keypa. Hvussu mong valevni munnu hugsa um, at tá tey hava rindað rokningina til Facebook ella Google, skulu tey eisini rinda 20 prosent av upphæddini til TAKS?

Tað er ilt at meta um, men neyvan eru tað øll. Í hesum føri hevði meiri kunning frá TAKS tó helst gjørt góðan mun. Eingin sum vil inn á ting at gera lógir ynskir at snýta við vilja, og tað er í veruleikanum sera einfalt at skráseta sínar útreiðslur til talgildar lýsingar.

Alt hongur kortini á reiðiligheitini hjá tí

einstaka. TAKS hevur smáar møguleikar fyri at hava nakað eftirlit, tí hvussu nógv ein persónur lýsir fyri á Facebook og øðrum sosialum miðlum, er tað bara viðkomandi sjálvur, sum veit.



Hvar liggur málið nú?


Føroyar eru hvørki partur av ES ella one-stop-moms skipanini, og hava heldur onga serskipan at krevja inn meirvirðisgjald frá nettænastum. Í fleiri førum ber heldur ikki til hjá føroyskum brúkarum at velja 'Føroyar' sum nýtssluland fyri ymsar stroymingartænastur ella í talgildu sölubúðunum, sum bjóða appir, spøl, sjón- og útvarpstilfar. Av tí sama er tað serstakliga trupult at eyðmerkja brúkarar og avgjöld úr Føroyum, tí brúkararnir eru ósjónligir fyri bæði danska skattavaldið og nógvar av fyrítøkunum sjálvum.

Útlenskar fyrítøkur, sum selja fjarskiftistænastur og útbreiðslu av útvarps- og sjónvarpssendingum í Føroyum, eru kortini avgjaldsskyldugar sambært føroysku meirvirðisgjaldslógini, um sølan fer uppum 50.000 krónur um árið. Sum er rinda nógvir føroyskir brúkarar MVG fyri nettænastur, sum eigur at enda í føroyska landskassanum, men endar hjá fyrítøkunum ella í danska statskassanum.

Tá ið tað kemur til MVG av spølum, forritum og appum, ið verða keyptar til snildfonir, teldlar, teldur og onnur talgild tól, hava Føroyar ikki nakrar lógarásetingar. Sostatt skal lögfrøðiligi og umsitingarligi parturin í Føroyum dagførast og styrkjast, áðrenn peningurin fyri hesar tænastrnar kemur í landskassan.

Í sambandi við hesa kanningin hava vit samskipt við danska og føroyska skattavaldið, har vit hava víst á, at MVG av órøttum verður kravt inn av nettænastum, umframt at vit hava sett fram ynski um eina útgreining av hvar peningurin endar. Donsku myndugleikarnir søgdu bart út, at tað var ólógligt, um meirvirðisgjald verður uppkravt í Føroyum, sum ikki endar í landskassanum. Tó kundu dansku myndugleikarnir ikki við vissu siga okkum hvar pengarnir enda, tí, sum áður nevnt, kunnu føroysku brúkarar ikki eyðmerkjast. TAKS og Fíggjarmálaráðið søgdu seg vera varug við trupulleikan, men arbeiðið at loysa hetta hevur ligið stilt.

TAKS sendi Fíggjarmálaráðnum eina málslysing, tá ið osm-skipanin varð sett í verk fyri ES í 2015. Tá varð mettt, at neyðugu átøkini til tess at krevja inn MVG fyri talgildar tænastrur, fór at vera eina ógvuliga tung og torfør uppgáva at umsita. Tískil skeyt TAKS upp, at Føroyar funnu eina loysn í samstarvi við Danmark ella ES um MVG av talgildum tænastrum.



Soleiðis fer meirvirðisgjaldið av landinum:

1. Tú keypir eina útlenska nettænastu. Íroknað samlaða söluprísir er eitt meirvirðisgjald samsvarandi MVG ásetingunum í landinum – í Føroyum á 25 prosent.
2. Meirvirðisgjaldið endar hjá fyrítøkuni, sum selir tær tænastruna.
3. Eftir ES lestinum skal fyrítøkan síðani endurrinda meirvirðisgjaldið til tað landið, har tú ert stødd/staddur og brúkar tænastruna.
4. Føroyar fáa ongantíð peningin endurrindaðan. Mest sannlíkt er, at meirvirðisgjaldið endar í danska statskassanum. Tað kann eisini vera, at gjaldið verður verandi hjá fyrítøkuni.

Keldur og fótnotur

Keldur

Útrokningar eru gjørdar út frá data í kanning, sum Spyr.fo gjørði fyri Javnaðarflokkurin á fólkatingi í september 2019

Áður settir spurningar frá Sjúrdi Skaale, fólkatingslimi, til skattaministarar í Danmark:

- <https://www.ft.dk/samling/20151/almdel/F%C3%86U/spm/20/index.htm>
- <https://www.ft.dk/samling/20161/almdel/F%C3%86U/spm/1/index.htm>
- <https://www.ft.dk/samling/20161/almdel/F%C3%86U/spm/4/index.htm>

Fótnotur

¹: § 28 Útlensk virki, sum selja fyri meir enn 30.000 kr. um árið (minstamarkið varð tó hækkað úr 30.000 krónum, og upp í 50.000 krónur í lögtinginum 6. mars í ár), og sum selja tænar, nevndar í stk. 2, nr. 7-13, til virki, stovnar o.t., ella til fólk í Føroyum, skulu meirvirðisgjaldskrásetast jbr. § 5, og uppkrevja 25% í avgjaldi av søluni, tá ið tænan verður nýtt í Føroyum.

2. stk.Fylgjandi tænar eru avgjaldskyldugar:

Fjarskiftistænar.

Útbreiðsla av útvarps- og sjónvarpssendingum

²: ‘One-stop-shop’ verður brúkt um handlar, stöð ella tænar, sum nøkta allan tørv á einum og sama stað. Frá tí grundhugsanini setti ES sett í verk eina ‘one-stop-moms’ skipan (osm-skipan) fyri fjar- og talgildar tænar, umframt sjón- og útvarpað tilfar, sum verður selt privatum brúkarum í ES. Ein trupulleiki hevur nevniliga verið, at fyrirkur, sum selja tænar á internetinum, ikki neyðturviliga eru fysiskt skrásettar í londunum, har tænan verður brúkt. Tað ger tað tungt og dýrt hjá bæði fyrirkum og einstøkum londum at halda ásettar reglur um skattlig viðurskifti.

Við osm-skipanini nýtast feløgini bert at vera skrásett í einum ES landi. Meirvirðisgjaldið verður sostatt roknað eftir satsinum í einstøku limalondunum, og síðani krevur fyrirkann inn meirvirðisgjaldið frá brúkarinum, og ber hareftir einstøku londunum MVGið aftur. Donsku skattamyndugleikarnir fáa tó ikki upplýst, hvussu stór inntøkan er av júst føroyskum meirvirðisgjøldum, tí landaávísing kemur ikki við, tá ið fyrirkannar bera meirvirðisgjaldið aftur til Danmarkar.